



ශ්‍රී ලංකා මහ බැංකුව
இலங்கை மத்திய வங்கி
CENTRAL BANK OF SRI LANKA

සන්නිවේදන දෙපාර්තමේන්තුව

30, ජනාධිපති මාවත, කොළඹ 01, ශ්‍රී ලංකාව
 දුරකථන අංක: 2477424, 2477423, 2477311
 ෆැක්ස්: 2346257, 2477739
 ඊ-මේල්: dcommunications@cbsl.lk, communications@cbsl.lk
 වෙබ් අඩවිය: www.cbsl.gov.lk

පුවත්පත් නිවේදනය

නිකුත් කළේ ආර්ථික පර්යේෂණ දෙපාර්තමේන්තුව

දිනය 2014 ජනවාරි මස 09 වැනි දින

2013 නොවැම්බර් මාසයේ දී විදේශීය අංශයේ ක්‍රියාකාරිත්වය


සමස්ත නිරීක්ෂණ

විදේශීය අංශයෙහි වූ සතුටුදායක වර්ධනය 2013 වසරේ නොවැම්බර් මාසය තුළ දී තවදුරටත් පැවති අතර, වෙළෙඳ හිඟයෙහි සිදු වූ ශීඝ්‍ර අඩුවීම සමස්ත ශේෂය වර්ධනය වීමට හේතු විය. ආනයන වියදම පහත වැටුණු අතර, අපනයන ගමනාන්ත රටවල ආර්ථිකයන් ක්‍රමිකව යථා තත්ත්වයට පත්වීම පිළිබිඹු කරමින් අපනයන ආදායම සැලකිය යුතු ලෙස වර්ධනය විය. ඒ අනුව, ජංගම ගිණුමේ හිඟය අඩු වූ අතර, විදේශ සේවා නියුක්තිකයින්ගේ ප්‍රේෂණ හා සංචාරක ව්‍යාපාරය වෙත වූ ලැබීම් වර්ධනය වීමෙහි ප්‍රතිඵලයක් ලෙස එය තවදුරටත් ශක්තිමත් විය. මේ අතර, 2013 වසරේ නොවැම්බර් මස අග වනවිට මූල්‍ය ගිණුම වෙත වූ ලැබීම් වර්ධනය වීම තුළින් 2012 වසරේ අනුරූප කාලපරිච්ඡේදයේ දී වාර්තා වූ හිඟයට සාපේක්ෂව ගෙවුම් තුලනයේ අතිරික්තයක් පෙන්වුම් කෙරිණි.

ගෙවුම් තුලනයේ වෙළෙඳ ගිණුම

2013 ජූනි මස සිට දක්නට ලැබුණ අපනයන ආදායම වැඩිවීමේ ප්‍රවණතාවය තවදුරටත් පවත්වා ගනිමින් 2013 නොවැම්බර් මාසයේ දී ද අපනයන ආදායම අඛණ්ඩව දෙවන මාසයටත් එ.ජ. ඩොලර් බිලියනය ඉක්මවීය. ඒ අනුව, 2013 නොවැම්බර් මාසයේ දී අපනයනවලින් ලද ආදායම 2012 අනුරූප මාසයට සාපේක්ෂව සියයට 24.7 කින්

වර්ධනය වූ අතර ආනයන වියදම සියයට 14.1 කින් අඩු විය. මෙහි ප්‍රතිඵලයක් ලෙස, මෙම කාලපරිච්ඡේදය තුළදී වෙළෙඳ ශේෂය එ.ජ. ඩොලර් මිලියන 616 ක් දක්වා සියයට 43.5 කින් සැලකිය යුතු ලෙස අඩු විය. සමුච්චිත අගයන් සැලකීමේ දී, 2013 වසරේ පළමු මාස 11 තුළ අපනයන ආදායම 2012 වසරේ අනුරූප කාලපරිච්ඡේදයට සාපේක්ෂව සියයට 5.6 කින් වර්ධනය වූ අතර, ආනයන වියදම සියයට 2.5 කින් අඩුවිය. ඒ අනුව, 2012 අනුරූප කාලපරිච්ඡේදයට සාපේක්ෂව 2013 පළමු මාස 11 තුළ සමුච්චිත වෙළෙඳ හිඟය එ.ජ. ඩොලර් මිලියන 7,831 ක් දක්වා සියයට 10.7 කින් අඩු විය.



2013 නොවැම්බර් මාසයේදී අපනයන ආදායම එ.ජ. ඩොලර් මිලියන 1,032 ක් විය. මුළු අපනයන ආදායමෙන් හතරෙන් තුනකට වඩා වැඩි දායකත්වයක් දක්වන කාර්මික අපනයන 2013 නොවැම්බර් මාසයේ දී පෙර වසරට සාපේක්ෂව එ.ජ.ඩොලර් මිලියන 776 ක් දක්වා සියයට 22.6 කින් වර්ධනය විය. කාර්මික අංශයේ අපනයනයන්හි වර්ධනයට ප්‍රධාන වශයෙන් රෙදිපිළි සහ ඇඟළුම් අපනයන දායක විය. රෙදිපිළි හා ඇඟළුම් අපනයන මෙතෙක් වාර්තා කළ ඉහළම මාසික අපනයන ආදායම වාර්තා කරමින් 2013 නොවැම්බර් මාසයේ දී පෙර වසරේ සම කාලයට සාපේක්ෂව එ.ජ. ඩොලර් මිලියන 491 ක් දක්වා සියයට 35 කින් වර්ධනය විය. ප්‍රධාන ඇඟළුම් අපනයන ගමනාන්තයන් වන යුරෝපා සංගමය හා ඇමෙරිකා එක්සත් ජනපදය වෙත කළ ඇඟළුම් අපනයන 2013 නොවැම්බර් මාසයේ දී පිළිවෙලින් සියයට 16.7 කින් සහ 58.7 කින් වර්ධනය වූ අතර, එම ආර්ථිකයන් යථා තත්ත්වයට පත්වීම සහ උත්සව සමයේ පවතින අධික ඉල්ලුම ඉන් පිළිබිඹු විය. මේ අතර, යන්ත්‍රසූත්‍ර හා උපකරණ අපනයන පෙර වසරට සාපේක්ෂව සියයට 54 කින් වර්ධනය විය. ප්‍රධාන වශයෙන් රබර් ටයර් අපනයන ඉහළයාම හේතුවෙන් 2013 නොවැම්බර් මාසයේ දී රබර් නිෂ්පාදිත අපනයන ආදායම පෙර වසරේ සම කාලයට සාපේක්ෂව එ.ජ. ඩොලර් මිලියන 83 ක් දක්වා සියයට 10.6 කින් වැඩි විය. මීට අමතරව, සම්, ගමන් මලු හා පාවහන්, දැව සහ කඩදාසි නිෂ්පාදිත, මූල ලෝහ සහ ප්ලාස්ටික් හා

උපාංග ද යහපත් අයුරින් වර්ධනය විය. 2013 වසරේ නොවැම්බර් මාසයේ දී කෘෂිකාර්මික අපනයනවලින් ලද ආදායම පෙර වසරට සාපේක්ෂව එ.ජ. ඩොලර් මිලියන 244 ක් දක්වා සියයට 28.3 කින් වර්ධනය විය. මේ සඳහා ප්‍රධාන වශයෙන් තේ සහ කුළුබඩු අපනයන ආදායම් ඉහළ යාම හේතු විය. 2013 නොවැම්බර් මාසයේ දී තේ අපනයන ආදායම එ.ජ. ඩොලර් මිලියන 144 ක් දක්වා සියයට 14.4 කින් වර්ධනය වූ අතර, අපනයන පරිමාවන් සුළු වශයෙන් අඩු වුවද තේ අපනයන සාමාන්‍ය මිලෙහි වූ සියයට 16.2 වර්ධනය මේ සඳහා ප්‍රධාන වශයෙන් හේතු විය. කුළුබඩු අපනයන ආදායම එ.ජ. ඩොලර් මිලියන 35 ක් දක්වා සියයට 73 කින් සැලකිය යුතු ලෙස වර්ධනය වූ අතර, මේ සඳහා ගම්මිරිස් සහ කුරුඳු අපනයනයන් දායක විය. 2013 ජූනි මාසයේ සිට වාර්තා වූ යහපත් ක්‍රියාකාරීත්වය තවදුරටත් පවත්වාගෙන යමින් ගම්මිරිස් සහ කුරුඳු අපනයන පරිමාව 2013 නොවැම්බර් මාසයේ දී පෙර වසරේ අනුරූප මාසය සමඟ සැසඳීමේ දී පිළිවෙලින් සියයට 186.6 කින් සහ සියයට 24.4 කින් සැලකිය යුතු ලෙස වර්ධනය විය. පොල්, මුහුදු ආහාර සහ සුළු කෘෂිකාර්මික නිෂ්පාදන අපනයන ද යහපත් වර්ධනයක් වාර්තා කරන ලදී. එසේ වුවද, අපනයන පරිමාව සහ මිල යන දෙකෙහිම පහත වැටීම හේතුවෙන් 2013 නොවැම්බර් මාසයේ දී රබර් අපනයන ආදායම 2012 නොවැම්බර් මාසයට සාපේක්ෂව සියයට 24.1 කින් අඩු විය.

2013 නොවැම්බර් මාසයේදී ආනයන වියදම එ.ජ. ඩොලර් මිලියන 1,648 ක් දක්වා සියයට 14.1 කින් අඩු වූ අතර, මේ සඳහා අන්තර් භාණ්ඩ සහ ආයෝජන භාණ්ඩ යන කාණ්ඩ දෙකෙහිම ආනයන සැලකිය යුතු ලෙස පහත වැටීම හේතු විය. 2013 නොවැම්බර් මාසයේදී අන්තර් භාණ්ඩ ආනයන වියදම පෙර වසරේ අනුරූප කාලයට සාපේක්ෂව එ.ජ. ඩොලර් මිලියන 972 ක් දක්වා සියයට 17.3 කින් අඩු වූ අතර, ඉන්ධන ආනයන අඩුවීම මේ සඳහා ප්‍රධාන වශයෙන් හේතු විය. ප්‍රමාණවත් තොග පැවතීම නිසා බොරතෙල් සහ පිරිපහදු බනිජතෙල් යන භාණ්ඩ දෙවර්ගයෙහි ම ආනයන අඩු වූ අතර මේ නිසා 2013 නොවැම්බර් මාසයේ දී ඉන්ධන ආනයන වියදම එ.ජ. ඩොලර් මිලියන 441 ක් දක්වා සියයට 24.1 කින් අඩු විය. රෙදිපිළි හා ඇඟළුම් අපනයනයේ ශක්තිමත් වර්ධනයක් පැවතිය ද ඇඟළුම් කර්මාන්තයේ ඉහළ එකතු කළ අගය සහ මෙම ක්ෂේත්‍රයට අවශ්‍ය අමුද්‍රව්‍ය දේශීය වශයෙන් නිෂ්පාදනය කිරීම වර්ධනය වීම පිළිබඳ කරමින් රෙදිපිළි හා රෙදිපිළි උපාංග ආනයන ක්‍රමයෙන් පහළ යමින් පවතී. මූල ලෝහ, රසායනික නිෂ්පාදිත, රබර් සහ උපාංග, දියමන්ති හා වටිනා ලෝහ යනාදියෙහි ආනයන අඩුවීම ද අන්තර් භාණ්ඩ ආනයන අඩුවීමට දායක විය. එසේ වුවද, 2013 නොවැම්බර් මාසයේදී පොහොර, තිරිඟු හා ඉරිඟු සහ ආහාර සැකසුම් ආනයන වර්ධනය විය. පසුගිය වසරට සාපේක්ෂව ආයෝජන භාණ්ඩ ආනයන වියදම එ.ජ. ඩොලර් මිලියන 414 ක් දක්වා සියයට 18.3 කින් අඩු වූ අතර, මේ සඳහා ප්‍රධාන වශයෙන් යන්ත්‍රසූත්‍ර සහ උපකරණ ආනයනය සියයට 42.5 කින් අඩුවීම හේතු විය. එසේ වුවද, ප්‍රවාහන උපකරණ ආනයනය සියයට 98.1 කින් සැලකිය යුතු ලෙස වර්ධනය වූ අතර, මේ සඳහා නිතර ආනයන සිදු නොවන නැව් හා බෝට්ටු ආනයන

ඉහළ යාම හේතු විය. මේ අතර, ආහාර සහ ආහාර නොවන පාරිභෝගික භාණ්ඩ යන කාණ්ඩ දෙකෙහිම වර්ධනයක් වාර්තා කරමින් 2013 නොවැම්බර් මාසයේ දී පාරිභෝගික භාණ්ඩ ආනයන වියදම පසුගිය වසරට සාපේක්ෂව එ.ජ. ඩොලර් මිලියන 261 ක් දක්වා සියයට 10.9 ක වර්ධනයක් වාර්තා කරන ලදී. 2013 නොවැම්බර් මාසයේ පාරිභෝගික භාණ්ඩ ආනයනයේ වර්ධනයට ප්‍රධාන වශයෙන් රථවාහන ආනයනය දායක වූ අතර එය පසුගිය වසරේ අනුරූප කාලයට සාපේක්ෂව සියයට 148 ක වර්ධනයකි. කිරි නිෂ්පාදිත, තෙල් හා මේද සහ කුළුබඩු යනාදිය ද පාරිභෝගික භාණ්ඩ ආනයනයේ වර්ධනයට දායක විය.

ගෙවුම් තුලනයේ සේවා ගිණුම යටතේ වන සංචාරක ඉපැයීම්

ශ්‍රී ලංකා සංචාරක සංවර්ධන අධිකාරිය විසින් සපයන ලද සංචාරක ව්‍යාපාරය පිළිබඳ සංශෝධිත දත්තයන්ට අනුව සංචාරක පැමිණීම්, 2012 වසරේ නොවැම්බර් මාසයේ දී වාර්තා වූ මට්ටමට සම වෙමින් 2013 වසරේ නොවැම්බර් මාසයේ දී 109,420 ක් විය. කෙසේ නමුත්, 2013 වසරේ දෙසැම්බර් මාසයේ දී සංචාරක පැමිණීම් පසුගිය වසරේ අදාළ කාලපරිච්ඡේදය හා සැසඳීමේ දී 153,918 ක් දක්වා සියයට 25.9 ක ඉහළ වර්ධනයක් වාර්තා කළේය. ඒ අනුව, 2013 වසරේ මුළු සංචාරක පැමිණීම්, 2012 වසරේ අනුරූප කාලපරිච්ඡේදය තුළ දී වාර්තා වූ 1,005,605 සමග සැසඳීමේ දී 1,274,593 දක්වා සියයට 26.7 කින් වර්ධනය විය. සංචාරක ඉපැයීම්, 2013 වසරේ නොවැම්බර් හා දෙසැම්බර් මාසවලදී පිළිවෙලින් පසුගිය වසරේ අදාළ කාලපරිච්ඡේදයට සාපේක්ෂව එ.ජ. ඩොලර් මිලියන 120.4 ක් දක්වා සියයට 4.9 කින් ද, එ.ජ. ඩොලර් මිලියන 169.3 ක් දක්වා සියයට 26.8 කින් ද වර්ධනය විය. ඒ අනුව, 2013 වසරේ මුළු සංචාරක ඉපැයීම්, 2012 වසරේ අනුරූප කාලපරිච්ඡේදය තුළ වාර්තා වූ එ.ජ. ඩොලර් මිලියන 1,038.7 ක් සමග සැසඳීමේ දී එ.ජ.ඩොලර් මිලියන 1,402.1 ක් දක්වා සියයට 35 ක වර්ධනයක් වාර්තා කළේය.

ගෙවුම් තුලනයේ ජංගම සංක්‍රාම

විදේශ සේවා නියුක්තිකයින්ගේ ප්‍රේෂණ 2012 වසරේ නොවැම්බර් මාසයේදී වාර්තා වූ එ.ජ.ඩොලර් මිලියන 491.3 සමග සැසඳීමේ දී 2013 වසරේ නොවැම්බර් මාසයේ දී එ.ජ.ඩොලර් මිලියන 599.3 ක් දක්වා සියයට 22 කින් වර්ධනය විය. ඒ අනුව, 2013 වසරේ පළමු මාස එකොළහ තුළ දී මුළු විදේශ සේවා නියුක්තිකයින්ගේ ප්‍රේෂණ, 2012 වසරේ අනුරූප කාලපරිච්ඡේදය හා සැසඳීමේ දී එ.ජ.ඩොලර් මිලියන 6,124.4 ක් දක්වා සියයට 12.7 කින් වර්ධනය විය.

ගෙවුම් තුලනයේ ප්‍රාග්ධන හා මූල්‍ය ගිණුම

2013 වසරේ කොටස් වෙළෙඳපොළ වෙත වූ විවිධ ආයෝජනයන්හි සමුච්චිත ශුද්ධ ලැබීම් එ.ජ.ඩොලර් මිලියන 269.9 ක් ලෙස වාර්තා විය. මෙම ලැබීම් තුළ,

එ.ජ.ඩොලර් මිලියන 178.7 ක ද්විතියික වෙළෙඳපොළ ගනුදෙනු මත වූ ලැබීම්, එ.ජ.ඩොලර් මිලියන 83.4 ක හිමිකම් නිකුතුවේ ලැබීම්, එ.ජ.ඩොලර් මිලියන 1.9 ක මූලික අර්පණ නිකුතු තුළින් ලද විදේශීය ආයෝජන සහ එ.ජ.ඩොලර් මිලියන 5.9 ක සාංගමික ණයෙහි ශුද්ධ විදේශීය මිලදී ගැනීම් ඇතුළත් විය. 2013 වසරේ දී රාජ්‍ය සුරැකුම්පත් වෙළෙඳපොළ වෙත ලද සමුච්චිත ශුද්ධ විදේශීය ලැබීම් ප්‍රමාණය එ.ජ.ඩොලර් මිලියන 492.7 ක් විය. තවද, කාර්තුමය පදනම මත පවතින විදේශීය සෘජු ආයෝජන ලැබීම්, 2013 වසරේ පළමු මාස නවය තුළදී, 2012 වසරේ අනුරූප කාලපරිච්ඡේදයේ දී ලද එ.ජ.ඩොලර් මිලියන 614.7 සමඟ සැසඳීමේ දී එ.ජ.ඩොලර් මිලියන 870.1 ක් දක්වා සියයට 42 කින් ඉහළ ගියේය. මේ අතර, 2012 වසරේ පළමු මාස එකොළහ තුළ දී රජය විසින් ලබාගත් දිගුකාලීන ණය ප්‍රමාණය වූ එ.ජ. ඩොලර් මිලියන 1,723.5 සමඟ සැසඳීමේ දී 2013 වසරේ නොවැම්බර් මස අග වනවිට රජය ලබාගත් දිගුකාලීන ණය ප්‍රමාණය එ.ජ. ඩොලර් මිලියන 1,624.5 ක් විය. තවද, වසරේ නොවැම්බර් මාසය අග වනවිට බලපත්‍රලාභී වාණිජ බැංකු සහ බලපත්‍රලාභී විශේෂිත බැංකු වෙත වූ විදේශීය ලැබීම් ප්‍රමාණය එ.ජ. ඩොලර් මිලියන 1,548.3 ක් විය.

ගෙවුම් තුලනයේ සමස්ත තත්ත්වය

අභියෝගාත්මක ගෝලීය ආර්ථික තත්ත්වයන් හමුවේ වුවද 2013 වසරේ පළමු මාස එකොළහ තුළ දී සමස්ත ගෙවුම් තුලනය, 2012 වසරේ අනුරූප කාලපරිච්ඡේදය තුළ වාර්තා වූ එ.ජ. ඩොලර් මිලියන 233.6 ක හිඟයට සාපේක්ෂව එ.ජ. ඩොලර් මිලියන 581.7 ක අතිරික්තයක් වාර්තා කර ඇත. මේ අතර, 2013 වසර අග වනවිට සමස්ත ගෙවුම් තුලනය එ.ජ. ඩොලර් මිලියන 990 ඉක්මවා යනු ඇතැයි ඇස්තමේන්තු කර තිබේ.

ජාත්‍යන්තර සංචිත

2013 වසරේ නොවැම්බර් මස අගවනවිට ශ්‍රී ලංකාවේ දළ නිල සංචිත ප්‍රමාණය එ.ජ. ඩොලර් බිලියන 6.9 ක් වූ අතර, වාණිජ බැංකුවල විදේශ වත්කම් ඇතුළත් මුළු විදේශීය සංචිත ප්‍රමාණය එ.ජ. ඩොලර් බිලියන 8.3 ක් විය. ආනයනික මාස වශයෙන් සැලකූ විට, දළ නිල සංචිත ප්‍රමාණය 2013 වසරේ නොවැම්බර් මස අග වනවිට ආනයනික මාස 4.5 කට සමාන වූ අතර, මුළු විදේශීය සංචිත ප්‍රමාණය ආනයනික මාස 5.4 කට සමාන විය. එ.ජ. ඩොලර් මිලියන 1,201 ක විදේශීය ණය සේවාකරණ ගෙවීම් සහ ජාත්‍යන්තර මූල්‍ය අරමුදලේ සම්පස්ථ ණය පහසුකම සඳහා වූ එ.ජ. ඩොලර් මිලියන 421 ක ණය ආපසු ගෙවීම් හමුවේ වුවද, 2013 වසරේ පළමු මාස එකොළහ තුළ දී සංචිත ප්‍රමාණවත් මට්ටමකින් පවත්වාගෙන යාමට හැකි වීම සැලකිය යුතු වේ. 2013 වසර අවසාන වනවිට දළ නිල සංචිත ප්‍රමාණය එ.ජ. ඩොලර් බිලියන 7.2 ක ප්‍රමාණයක් වාර්තා කරනු ඇතැයි ඇස්තමේන්තු කර ඇත.

විනිමය අනුපාතිකයේ හැසිරීම

2013 වසර තුළ දී ශ්‍රී ලංකා රුපියල ප්‍රධාන විදේශ ව්‍යවහාර මුදල් වර්ග කිහිපයකට එරෙහිව අධිප්‍රමාණය විය. ඒ අනුව, 2013 වසර අග වනවිට රුපියල, ජපන් යෙන්වලට එරෙහිව සියයට 18.8 කින් ද, ඉන්දියානු රුපියලට එරෙහිව සියයට 10.2 කින් ද, ඕස්ට්‍රේලියානු ඩොලරයට එරෙහිව සියයට 13.3 කින් ද අධිප්‍රමාණය විය. ශ්‍රී ලංකා රුපියල එ.ජ. ඩොලරයට එරෙහිව ජුනි මස මැද සිට අගෝස්තු මස අග දක්වා කාලය තුළ අවප්‍රමාණය වුවද, 2013 වසරේ සැප්තැම්බර් සහ ඔක්තෝබර් මාසවල දී පිළිවෙලින් ජාතික ඉතිරි කිරීමේ බැංකුව සහ DFCC බැංකුව විසින් වෙළෙඳපොළ අපේක්ෂාවන් ගැනීමත් කරමින් සිදු කළ බැඳුම්කර නිකුතුව ද ඇතුළුව බැංකු ක්ෂේත්‍රය තුළ ඉහළ ගිය ලැබීම් හේතුවෙන්, සැප්තැම්බර් මස මුල සිට අධිප්‍රමාණය විය. සමස්තයක් ලෙස, 2013 වසරේ දී රුපියල එ.ජ. ඩොලරයට එරෙහිව සියයට 2.7 කින් සුළු වශයෙන් අවප්‍රමාණය වූ අතර, යුරෝවලට එරෙහිව සියයට 6.8 කින් හා ස්ටර්ලින් පවුමට එරෙහිව සියයට 4.7 කින් අවප්‍රමාණය විය.

සංඛ්‍යා සටහන 1. විදේශ අංශයේ ක්‍රියාකාරිත්වයෙහි සාරාංශයක් - නොවැම්බර් 2013 (අ)

	2012 නොවැ. (එ.ජ.ඩො. මිලියන)	2013 නොවැ. (එ.ජ.ඩො. මිලියන)	නොවැ. වර්ධනය (සියයට)	2012 ජන. සිට නොවැ. (එ.ජ.ඩො. මිලියන)	2013 ජන. සිට නොවැ. (එ.ජ.ඩො. මිලියන)	ජන. සිට නොවැ. වර්ධනය (සියයට)
අපනයන	827.6	1,031.8	24.7	8,902.6	9,400.1	5.6
මෙයින්:						
කෘෂිකාර්මික	190.2	244.0	28.3	2,114.1	2,338.9	10.6
මෙයින්: තේ	126.0	144.1	14.4	1,273.6	1,393.8	9.4
කාර්මික	632.8	775.8	22.6	6,727.5	7,000.2	4.1
මෙයින්: රෙදිපිළි හා ඇඟළුම්	363.9	491.4	35.0	3,633.3	4,054.4	11.6
රබර් නිෂ්පාදිත	75.5	83.5	10.6	782.7	793.9	1.4
ආහාර පාන හා දුම්කොළ	30.9	21.7	-29.8	263.2	214.1	-18.7
බනිත ද්‍රව්‍ය	3.7	11.0	196.0	52.0	49.8	-4.2
ආනයන	1,918.1	1,647.5	-14.1	17,670.4	17,231.4	-2.5
මෙයින්:						
පාරිභෝගික භාණ්ඩ	235.5	261.2	10.9	2,755.0	2,880.3	4.5
මෙයින්: ආහාර හා පාන වර්ග	98.2	102.6	4.5	1,192.3	1,230.7	3.2
ආහාරමය නොවන- පාරිභෝගික භාණ්ඩ	137.3	158.5	15.5	1,562.7	1,649.5	5.6
අන්තර් භාණ්ඩ	1,175.3	971.7	-17.3	10,700.0	10,397.2	-2.8
මෙයින්: බනිත තෙල්	581.3	441.0	-24.1	4,670.9	4,637.9	-0.7
රෙදිපිළි හා රෙදිපිළි උපාංග	204.0	182.8	-10.4	2,072.6	1,871.7	-9.7
ආයෝජන භාණ්ඩ	506.7	414.1	-18.3	4,188.5	3,941.8	-5.9
මෙයින්: යන්ත්‍රසූත්‍ර හා උපකරණ	327.7	188.3	-42.5	2,134.9	2,056.8	-3.7
ප්‍රවාහන උපකරණ	55.8	110.6	98.1	933.9	630.3	-32.5
ගොඩනැගිලි ද්‍රව්‍ය	122.9	114.5	-6.8	1,115.7	1,249.3	12.0
වෙළෙඳ ශේෂය	-1,090.5	-615.7	-43.5	-8,767.8	-7,831.3	-10.7
විදේශ සේවා නියුක්තිකයින්ගේ ප්‍රේෂණ	491.3	599.3	22.0	5,432.1	6,124.4	12.7
විදේශීය සාප්පු ආයෝජන (ආ)				614.7	870.1	42.0
කොටස් වෙළෙඳපොළ විවිධ ආයෝජන (ශුද්ධ)	9.1	79.8		250.2	267.2	
සංචාරක ඉපැයීම්	114.7	120.4	4.9	905.3	1,232.7	36.2
වාණිජ බැංකු වෙත ලැබීම්					1,548.3	
රාජ්‍ය අංශයේ ලැබීම් (ඇ)	178.2	190.0	6.6	5,009.6	4,065.8	-18.8
එයින්: භාණ්ඩාගාර බිල්පත් සහ භාණ්ඩාගාර බැඳුම්කර	62.5	76.1	21.8	2,160.1	2,405.0	11.3
ජාත්‍යන්තර බැඳුම්කර	-	-	-	1000.0	-	-
දිගුකාලීන ණය	110.8	102.2	-7.7	1,723.5	1,624.5	-5.7

(අ) තාවකාලික

(ආ) අදාළ වර්ෂයේ පළමු මාස නවය සඳහා

(ඇ) රජය ලද ප්‍රාග්ධන සහ ජංගම සංක්‍රාම, භාණ්ඩාගාර බිල්පත් හා බැඳුම්කර විකිණීමෙන් ලද ලැබීම්, ජාත්‍යන්තර බැඳුම්කර සහ රජයට ලැබුණු දිගුකාලීන ණය යනාදිය රාජ්‍ය අංශයේ ලැබීම් තුළ ඇතුළත් වේ.